

Yuav Npaj Li Cas Rau Niamtxiv Lub Roj Sibtham Nrog Xibfwb

Niamtxiv lub roj sibtham nrog xibfwb yog dabtsi? Niamtxiv lub roj sibtham nrog xibfwb “Parent-Teacher Conference (PTC)” yog ib lub roj sibtham ntawm niamtxiv nrog tus xibfwb hais txog tus menyuam txoj kev kawm ntawv. Koj teem caij sibtham nrog tus xibfwb txog koj tus menyuam txoj kev kawm lub caij twg los tau. Tej zaum lub tsev kawm ntawv tsuas muaj cov kev sablaj (PTC) no ib zaug ib xyoos xwb. Yuav luag txhua txhua lub tsev kawm ntawv muaj ob zaug tuaj ib xyoos. Cov roj sibtham nrog xibfwb nyob rau hauv koog tsev kawm ntawv Sacramento City Unified School District no muaj nyob rau thaum ib nrab xyoo thiab muaj nyob rau thaum xyoo kawm ntawv yuav xaus. Tus xibfwb yuav qhia koj txog koj tus menyuam cov qhabnias thiab kev kawm ntawv rau koj thiab muab sijhawm rau koj nug nws. Nyob rau qib 7 txog qib 12 mas tsis muaj cov kev sablaj nrog xibfwb no. Txawm li ntawd los, yog koj xav teem caij sibtham nrog tus xibfwb thaum twg los yeej tau thiab.

Vim li cas niamtxiv kev sibtham nrog xibfwb thiaj tseem ceeb? Lub hom phiaj ntawm niamtxiv kev sibtham nrog xibfwb mas yog los sib tuav xam pab tus xibfwb npaj kev qhia ntawv rau tus menyuam kom zoo txog li qhov zoo tau. Nws yog lub caij nyoog uas neb ob tug ua niam thiab ua txiv thiab tus xibfwb los sib tuav xam ntsuam xyuas tus menyuam cov kev kawm uake. Tus xibfwb nthuav qhia cov ntaub ntawv lossis hau kev rau niamtxiv kom paub pab tus menyuam tom tsev. Thaum siv lub caij muaj nuj nqis luv luv li no nrog tus xibfwb sib sablaj xwb, koj yuav tau sau tej lus nug uas koj muaj tseg ua ntej lub roj sibtham. Tej yam yuav sau tseg ua ntej, xws li, koj tus menyuam kev txawj thiab tsis txawj ntawm nws, nws tus cwj pwm saib ntawv thiab kawm ntawv, tej ntaub ntawv nqa los ua tom tsev thiab nws tej phooj ywg kawm ntawv. Nqa cov lus nug no nrog koj mus ntawm lub roj sablaj.

Kuv tus menyuam xav tau dabtsi? Kuv ho xav tau yam twg? Lub luag haujlwm ntawm txhua tus niamtxiv mas nco ntsoov tias nej yuav tsum nrhiav txoj hau kev txhawb lub tsev kawm ntawv kom lub tsev kawm ntawv yog ib qho chaw zoo thiab ruaj khov rau tus menyuam txoj kev kawm. Xav txog yam zoo thiab tswj tus kheej tus tus kom dhau lub roj sablaj yog ib qho yuav ua rau yus yauv hnov yam zoo tshwm tuaj.

Ua ntej lub roj sibtham:

1. Txiav txim siab seb puas tsim nyog tham tawm tej teeb meem ntawm koj tsev neeg uas yuav cuam tshuam koj tus menyuam txoj kev kawm. Sau tej yam uas yuav pab tau tus xibfwb paub txog ntawm tus menyuam, xws li: kev nyuaj siab hauv tsev, kev sib raug zoo thiab tsis zoo ntawm tus menyuam nrog nws tej tij laug lossis kwv, muam thiab lwm tus hauv tsev, yam tus menyuam nyiam ua thaum nws nyob hauv tsev, yam kev ua si uas tus menyuam mus koom, kev pom ntawm koj rau tus menyuam, kev kawm ntawv yav dhau los ho zoo li cas, yog koj xav hais tias tej no yuav pab tau.
2. Nrog koj tus menyuam tham ua ntej koj mus koom lub roj sablaj. Nug seb nws nyiam dabtsi hauv tsev kawm ntawv, dabtsi hauv tsev kawm ntawv ne nws thiaj ho tsis nyiam lossis xav hloov. Nws ho xav li cas txog ntawm nws tus xibfwb lossis nws chav kawm ntawv? Yog hais tias koj tus menyuam yeej loj lawm, nug nws seb nws xav kom koj tham txog dabtsi, qhov no yuav pab tivthaiv tau teeb meem rau yav tom ntej.
3. Sau koj cov lus nug cia raws qhov uas tseem ceeb tshaj ua ntej nyob tsam tsis muaj caij nyoog txaus. Sau kom meej meej. Piv xam, kuv tus menyuam yuav muaj ntawv nqa los ua hauv tsev ntau npau li cas? Kev muab qhabnias li cas? Tus cai qhuab qhia hauv chav kawm yog li cas? Muab cov kev xeem ntawv dabtsi los xeem menyuam? Nws ho txhais tau li cas? Hom kev kawm twg kuv tus menyuam ua tau zoo thiab ua tsis tau zoo? Kuv tus menyuam puas rau siab li nws lub peev xwm? Koj puas paub seb koj tus menyuam puas muaj kev sib raug zoo nrog lwm tus? Koj puas xav tau tswv yim txog ntawm kev sib txhawb kom muaj phooj ywg? Koj puas xav pom cov ntaub ntawv uas koj tus menyuam ua? Tus xibfwb puas ceev ib phau qauv qhia txog tus menyuam tej ntaub ntawv kawm lossis puas ceev ib phau ntawv qhia txog menyuam tej qhabnias? Koj tus menyuam ua nws cov ntaub ntawv puas tiav raws sijhawm li lwm tus menyuam thiab? Nug seb puas muaj yam twg koj pab tau?
4. Sau cov lus nug koj muaj txog ntawm koj tus menyuam. Kuv tus menyuam kawm tau zoo li cas nyob rau sab kev nyeem ntawv, lej, thiab lwm yam hais txog nws tus peev xwm lossis piv nrog rau qib nws kawm? Kev sib raug zoo ntawm kuv tus menyuam ho zoo li cas? Nws puas muaj kev sib raug zoo nrog lwm tus menyuam thiab? Nws nyiam ua dabtsi? Nws puas zoo siab nyob rau hauv tsev kawm ntawv? Puas muaj lwm yam teeb meem?
5. Sau tej lus nug uas koj muaj hais txog vim li cas qee yam thiaj li ua txawv. Muaj dabtsi ntxiv tom qab thaum tus menyuam xa nws cov ntaub ntawv ua tom tsev tuaj tag? Yuav ua li cas tus menyuam thiaj hloov tau mus nrog rau lwm pawg menyuam nyeem ntawv hauv chav kawm, thiab lwm yam ntxiv uas hais tsis tag?
6. Yog thaum twg muaj caij, ob tug ua niam ua txiv/tus saibxyuas yuav tau mus koom lub roj sibtham.
7. Koj muaj **cai** hais kom tus xibfwb nrhiav neeg txhais lus rau lub roj sibtham. Yog li ntawd, yog hais tias koj xav tau neeg txhais lus, koj yuav tau hais rau tus xibfwb ua ntej. Qhia tus xibfwb txog koj cov sijhawm ua haujlwm. Yog koj thov tsis tau sijhawm los ntawm koj txoj haujlwm, qhia tus xibfwb paub es nws thiaj teem caij tau kom haum koj.

Lub sijhawm sablaj:

- Ua tib zoo mloog. Yog koj tsis nkag siab dabtsi, hais kom tus xibfwb ua tib zoo piav ntxiv.
- Sau txog yam tus xibfwb qhia koj nyob rau thaum sablaj es thiaj nco tias nws hais dabtsi.
- Muab cov lus nug koj nqa nrog koj tuaj thiab lwm yam lus nug uas koj sau tau thaum sablaj ntawd coj los nug tus xibfwb.
- Yog tias muaj teeb meem, koj thiab tus xibfwb nej sib cog tawm tswv yim uake kom tau ib txoj hau kev siv los pab nej nyob rau tom tsev thiab siv lwm yam kev quas los yog kev qhuab qhia uas neb ob leeg pom zoo.

Tom qab sablaj tag:

Tham qhia tus menyuam txog tej yam tshwm sim nyob rau lub roj sibtham: tham rau nws txog lub ntsiab lus zoo uas tus xibfwb hais, qhuas txog yam nws ua tau zoo; qhia nws txog qhov yuav tau siv zog thiab cov hau kev nrhiav los pab nws ntxiv.